

# Tutu Ùì Nì Tiaa San Juan

---

<sup>1</sup>Yùhù nduí nècuàchì sahnú ináhá-nî, te tiaí tutu yohó nùù mii-ní nècuàchì ñahà nì nacàxin Dios, xì nùù stná dèhe-ní. Yùhù, cuú ndisa inì sàhà nsidaa-nsiá. Doco màdì cuisì yùhù, vàchi nsidaa gá ana cundáa inì-xi sàhà palabra ndàcuisì xí-yá, cuú stná ini-nè sàhà-nsiá. <sup>2</sup>Vàchi iin-ni palabra ndàcuisì nchícùn-ndà, te nicanicuahàn icúmí coo palabra mà anima-ndà. <sup>3</sup>Pues vichi xícàn tàhví nùù Yua-nda Dios xì Dèhemanì-yá Stoho-ndà Jesucristu ñà-nì cuáha-ya mii-nsiá cuàhà gracia xi-ya. Ni cundéhe ndahví stná-yà mii-nsiá, te contentu ni cundóó-nsiá quida-ya. Te iin-ni, ni cúnchícùn viì-nsiá palabra ndàcuisì mà, te ni cúcúú stnahá stná inì-nsia sàhà-nsiá.

<sup>4</sup>Cuàhà gá nì cudìì inì na ní xinitnùhi ñà-iin-ni quidá víi dèhe-ní nacua cachí palabra ndàcuisì nì cachi Yua-nda Dios quida-nda. <sup>5</sup>Te vichi sacúndáhvî` nùù mii-ní, señora, ñà-nì cùú inì-ní sàhà nsidaa ñanìtnaha-ní. Vàchi màdì lácà vichi-ni nì sàcòo palabra cachí ducán, còó, dècuèndè tiempu nì quesaha xítìà palabra xi-ya, ndè quivì yucán nì ndacu nuù-ndà cuu stnahá ini-ndà sàhà-ndà. Te vichi

tiaí nùù mii-nsiá ñà-iin-ni ni quidá stná-nsià ducán. <sup>6</sup>Te ònansa divi iá ñà-cùú stnahá ini-ndà sàhà-ndà? Pues divi ñà-chivàha-nda ñà-ndúá nì cachi-yà nduá. Te mii-yá, dècuèndè sàhana, ducán nì cachi-yà (xì-ndà) ñà-iin-ni ni cúnchícùn-ndà ichì ndé cuú stnahá ini-ndà sàhà-ndà.

**Cuidadu ni cundóó-ndá sàhà tètñùhù cuní datúcù xi-ndà inga ichì**

<sup>7</sup>Vàchi vichi sàni ndecoyo cuàhà tètñùhù; xicánúú-te ñuhívì, cachí-te ñà-cónì ía ndisa iquicúñú Jesucristu na ní quixi-ya ñuhívì, cachí-te. Cunaha-nsiá, divi-tè xínduu ndisa-tè tètñùhù, te xínduu stná-te contra xi Cristu queámà. <sup>8</sup>Ñàyùcàndúá, cuidadu ni cundóó-ndá sàhà-té, còtó ndañuhu chuun vaha sàni quida-nda; chicá vaha ni coó nsihi ñà-vàha icúmí-ndá nihì-ndà. <sup>9</sup>Vàchi nú ni túcù iin nèhivì inga ichì, te nacoò nihni-ne ichì Cristu, dandu ñà-jaàn cundaà ini-ndà, còò ndisa Dios nùù anima-nè. Doco nèhivì iin-ni nchícùn ñà-ndúá cachí Cristu, ía ndisa Yua-nda Dios ini anima-nè, te inácaa stná Dèhemanì-yá. <sup>10-11</sup>Te nú ni sáà iin nèhivì vehe-nsia (ñà-chinaha-nè mii-nsiá)

iin dàñùhù có-ndùú dàñùhù sàni  
cachimà, màsà dáyâha-nsianè vehe,  
ni màsà cásàhú gà-nsià xì-né. Vàchi  
nú ducán ni quida-nda, dandu  
icúmí stná-ndà nacuida cuàchi-nda  
nahi mii-né.

<sup>12</sup>Cuàhà gá stná ñà-cùní guè  
cachì xì-nsiá, doco vichi tuxí inì

chicá vaha màsà tiáá guè nùù  
tutu yohó, vachi nacání inì sài  
nàcòtì mii-nsiá, dandu ndatnuhu  
váha-nda, te cudìl gá ini-ndà.  
<sup>13</sup>Cunaha-ní, yohó ndoó stná  
dèhe cùhì-ní nì nacàxin stná  
Dios, te cásàhú stná-nè xì-ní.  
Sà-ìá.